

Шамалдуу уйгу-туйгу күз түнүндө
Кыйналам уктай албай, чоочун үйдө
Шуулдап теректери шоокум салат
Көрүнүп терезеден тоо түбүндө.
Жабыла жалбырактар үн чыгарып
Күйүттүү жаны тынбай, күү чыгарып.
Качырып уйку бушун «шуу», «шуу» этет
Көңүлдүн шуу, шуу этет тынчын алып.
Терегим шуулдаба, теректерим
Эсime шуулдасаң келет менин.
Өчүңкү өткөн күндүн элестери
Өкүттү өмүрүмдүн белестери.

Кайырма:

Шуулдаба терегим, теректерим
Шуулдасаң, ыйлагым келет менин
Шуулдасаң, ыйлагым келет менин
Келет менин.
Кысылган тоо койнуна кыштагымда
Түз өңдүн там-ташы бар, төш жагында.
Шуулдап миң түр терек тураар эле
Атакем тигип койгон, жаш чагында.
Бактылуу оо, ал кезде бир баламын
Көпөлөк, оюн-күлкү улагамын.
Байкабай уктаганым калаар эле
Теректин угуп жатып шуулаганын.
Бирге өскөн каргадайдан моюндашып
Кадыркөч агам экөөбүз коюндашып.
Теректер уктап жатсак, ойготчу эле
Жел менен желбирттеген, шыбырлашып.
Капыстан аскар -тоодой атам ооруп
Дартынан айыкпаган таза болуп.
Теректер ошондо да ээй, шуудураган
Жаткандай кошо кайтып созолонуп.
Теректер ошондо да ээй, шуудураган
Жаткандай кошо кайтып созолонуп.

Кайырма:

Шуулдаба терегим, теректерим

Шуулдасаң, ыйлагым келет менин
Шуулдасаң, ыйлагым келет менин
Келет менин.

Бул өмүр өтүп барат зуулдаган
Зуулдап өтүп барат, улуу заман.
А силер жатасыңар, кайрандарым
Туйбастан терек муңун шуулдаган.
А силер жатасыңар, кайрандарым
Туйбастан терек муңун шуулдаган.
Кадексиз болсо дагы ээй бир өлүшүм
Кай күнү өмүрүмдүн түгөнүшүн
Капарга албай жүрөм, кайрандарым
Эшитип терек күүсүн силер үчүн.
Жүрөмүн өлбөчүдөй кайрандарым
Эшитип терек күүсүн силер үчүн.

Кайырма:

Шуулдаба терегим, теректерим
Шуулдасаң, ыйлагым келет менин
Шуулдасаң, ыйлагым келет менин
Келет менин.